



**QORTI CIVILI  
PRIM' AWLA**

**ONOR. IMHALLEF  
JOSEPH AZZOPARDI**

Seduta ta' l-4 ta' Frar, 2011

Citazzjoni Numru. 126/2009

**Id-Direttur, Qrati Ċivili u Tribunali**

**-vs-**

**Aaron Mizzi**

**Il-Qorti;**

Rat ir-rikors ġuramentat ipprezentat fid-29 ta' Mejju 2009 li permezz tiegħu l-attur ppremetta:

Illi fil-25 ta' Ottubru 2007 din l-Onorabbli Qorti akkordat il-Mandat ta' Qbid Eżekuttiv magħmul minn Jefrin Grech kontra l-intimat;

Illi permezz ta' tali mandat, żewġ vetturi bin-numri AHQ-054 u BHQ-057 kellhom jinqabdu;

Kopja Informali ta' Sentenza

Illi l-Marixxal Louis Muscat, meta mar biex jeseqgwi l-Mandat ta' Qbid, u ta' dana l-istess Marixxal għamel rapport;

Illi permezz ta' rikors ipprezentat fid-9 ta' Novembru 2007 l-imsemmi Jefrin Grech ġab għal konjizzjoni ta' dina l-Onorabbli Qorti dana kollu u talab li din l-Onorabbli Qorti tordna li jinbdew kontra l-intimati preċeduri għal disprezz lejn l-awtorita' tagħha *ai termini* tat-Titolu XVII tat-Tielet Ktieb tal-Kapitolu 12;

Illi b'digriet tat-13 ta' Novembru 2007 din l-Onorabbli Qorti laqgħet it-talba tar-rikorrenti u ordnat lir-Registratur tal-Qorti sabiex jieħu l-passi skond il-Liġi;

Illi għalhekk qiegħda ssir din il-kawża;

Għaldaqstant għar-raġunijiet premessi l-attur qiegħed jitlob lil din l-Onorabbli Qorti sabiex:-

1. Issib lill-intimat Aaron Mizzi ħati ta' disprezz għall-awtorita' tagħha fit-termini tat-Titolu XVII tat-tielet Ktieb tal-Kapitolu 12; u
2. Konsegwentement tikkundanna lill-istess intimat għall-pieni preskritti mil-liġi fl-istess Titolu XVII fuq imsemmi.

Bl-ispejjeż kontra l-intimat li minn issa huwa ngunt in subizzjoni u bit-twissija li jekk ma jidhirx huwa jista' jiġi mgjegħel biex iwieġeb għall-akkużi bil-mezz ta' mandat ta' skorta jew ta' arrest.

Rat id-dikjarazzjoni maħlufa tal-attur u l-lista tax-xhieda.

Rat illi l-intimat ma pprezentax risposta u allura huwa kontumaċi skond il-liġi;

Rat l-atti proċesswali.

Semgħet ix-xhieda;

Kopja Informali ta' Sentenza

Rat il-verbal tas-seduta tat-9 ta' Diċembru 2010 illi permezz tiegħu l-kawża tħalliet għas-sentenza;

Ikkunsidrat;

Illi din hija kawża dwar disprezz lejn l-Awtorita' tal-Qorti mressqa mill-attur wara li l-konvenut irrifjuta li jħalli lill-marixxal tal-Qorti imsemmi li jesegwixxi mandat. Dan sar in segwitu għar-rikors minn Jefrin Grech u d-digriet tal-Qorti illi ordnat li ssir din il-kawża.

Illi kif intqal fis-sentenza fl-ismijiet “**Registratur tal-Qrati Superjuri vs Kristinu Giordmaina**” (25 ta' Settembru 2003 - JRM) deċiża minn din il-Qorti diversament preseduta:

*“Il-proċedura ta' disprezz għandha natura partikolari. Hija maħsuba biex tħares ir-rispett li għandu jingiebu lill-Qorti. Waħda mis-setgħat ewlenin ta' kull Qorti hija li tagħti ordnijiet lil xi ħadd, kemm jekk biex il-persuna tagħmel xi ħaġa jew biex dik il-persuna ma tagħmilx xi ħaġa ..... Kif jgħalliem **Lord Denning**, ‘This kind of contempt has the characteristics which are common to all contempts of Court. It is a criminal offence. It must be proved beyond reasonable doubt. (In re **Bramblevale Limited** – 1970).*

*Illi minbarra dan xilja ta' disprezz iġġib magħha l-ħtieġa li tiġi ppruvat, minn min qiegħed jixli, il-fehma tal-persuna mixlija li tisfida l-ordni tal-Qorti u b'konsegwenza ta' hekk l-awtorita' tagħha.*

*Illi madankollu din l-intenzjoni ma tiddependix minn jekk il-persuna mixlija tqisx l-ordni mogħti lilha bħala wieħed korrett jew le; is-siwi ta' dik l-ordni, sakemm ma jitħassarx b'ordni ieħor tal-Qorti nnifisha jew ta' Qorti oħra, huwa raġuni oġġettiva li torbot lill-mixli li joqgħod għaliha, jaqbel jew ma jaqbilx magħha. Hekk stabbilew il-Qrati tagħna, ukoll fejn wara rriżulta li l-ordni tal-Qorti kien wieħed null u bla siwi. (Appell Ċivili, “**Edward Camilleri vs Carmelo Vella**” 7 ta' Ottubru 1997).*

Kopja Informali ta' Sentenza

L-attur għalhekk fil-kawża m'għandu xejn x'jirbaħ għajr li jiżgura li tiġi mħarsa l-amministrazzjoni tal-gustizzja – **“Il-Qorti vs Camilleri” Vol. LXXIV-iii-546.**

Illi kif ġja' ingħad, il-konvenut rrifjuta li jħalli lill-marixxal Muscat milli jesegwixxi mandat u baqa' jirrifjuta li jagħmel dan *nonostante* l-fatt li l-istess marixxal wissieh x'seta' jiġri bir-rifjut tiegħu. Jirriżulta mill-provi, li l-konvenut impedixxa li tiġi esegwita ordni tal-Qorti u baqa' jinsisti li l-vetturi huwa kien trasferihom fuq missieru.

Illi l-Qorti jidhrilha li min jinjora ordni daqshekk cara tal-Qorti kif għamel il-konvenut, għandu jiġi punit bil-prigunerija u għalhekk se tapplika din il-piena *oltre* l-multa. Il-konvenut anke injora dawn il-proċeduri u jidher li jaħseb li hadd ma jista' għalih.

**Għal dawn il-motivi l-Qorti fil-kontumaċja tal-konvenut tikkundanna lill-istess konvenut sebat ijiem prigunerija, u ammenda ta' ħames mitt Euro pagabbli lill-attur immedjatement.**

**L-ispejjeż tal-kawża a kariku tal-konvenut.**

**Moqrija.**

**< Sentenza Finali >**

-----TMIEM-----